




**“Mhux int għażilt lili, imma jien għażilt lilek.”**  
(Ġw 15, 16)

Jiena **Melissa Sultana** mix-Xagħra Għawdex u fil-Professjoni ġie mogħti lili l-isem ġdid ta' **Sr. Georganne Marie Sultana**. Twelidt fil-31 ta' Marzu 1983. Jiena s-seba' wild minn disa' aħwa għal George u Mary Ann. Huti huma: Mary, Fortun, Angela, Guża, Mark u Victor ikbar minni; John u Charmaine iżgħar minni. Familja kbira, familja sabiħa, familja fejn għaddejna tant mumentu sbieħ flimkien, familja fejn il-ġenituri tagħna tawna tant valuri nsara u sodi. Dejjem kienu jkellmuna fuq Ġesu` u rabbewna midhla tal-Parroċċa tagħna, Parroċċa li dejjem tat importanza li trawwem vokazzjonijiet saċerdotali u reliġjużi fija.

Jiena rċevejt it-tagħlim akkademiku tiegħi mill-iskola Primarja Patri Matthew Sultana ġewwa x-Xagħra u dik Sekondarja fl-iskola Agius De Soldanis ġewwa r-Rabat. Imbagħad komplejt l-istudju Post Sekondarju tiegħi fl-iskola Sir Mikelang Refalo ġewwa r-Rabat fejn segwejt kors ta' segretarja.

Sentejn qabel ingħaqadt mas-sorijiet Orsolini, jiena ħdimt bħala *facilitator* fi tliet skejjel differenti ġewwa Malta u għal hames snin ħdimt *part-time* ukoll bħala *kitchen helper* f'restorant ġewwa Għawdex. Minkejja l-istudju, ix-xogħol u l-għajjnuna li dejjem tajt fid-dar, xorta waħda kont nagħmel hilti biex insib ħin biex ngħin u nimpinja ruħi b'hegġa kbira u b'impenn fil-parroċċa tiegħi tax-Xagħra. Kont nagħti s-sehem tiegħi fil-quddies organizzat għat-tfal fil-ħin ta' qabel l-iskola, naturalment dan kien possibli biss qabel ma bdejt naħdem, bħala animatrici fl-quddies tal-Ħadd, fil-gruppi tad-daqq tal-kitarri u tal-liturgija, fil-preparazzjoni tan-noveni u tant affarijiet oħra li jinvolvu kull tip ta' hidma u għajjnuna fil-Knisja.



Nista' ngħid li minn dejjem, sa minn ċkuniti, niftakarni nħoss is-sejħa tal-Mulej. Imma nistqarr li ma tantx tajtha mportanza. Fl-1998 kelli l-okkażjoni biex flimkien mal-grupp ta' l-Ispigolatrici nżuru il-*Crèche* u naraw lit-tfal u lis-Sorijiet Orsolini. Din kienet tassew l-ewwel esperjenza tiegħi li nara hekk mill-qrib dak kollu li jagħmlu dawn is-sorijiet ma' dawn it-tfal li għal diversi raġunijiet ma jistgħux ikunu jgħixu mal-familji naturali tagħhom. Barra minn hekk din l-esperjenza għenitni nagħraf tassew xi tfigħer li jkollok familja u nara wkoll kemm tant drabi dan ma naprezzawhix biżżejjed. Minn dak inhar dejjem kienet baqgħet f'qalbi dik ix-xewqa li xi darba nerġa' nżur lil dawn is-sorijiet. Imma kienu għaddew erba' snin sa minn meta kont mort l-ewwel darba. Kien il-Ħadd 28

ta' Lulju 2002, meta wara li kont ghamilt kuntatt bit-telefon mas-Soru li kienet tiehu hsieb il-vokazzjonijiet, bdejt esperjenza biex nara aktar mill-qrib din il-hajja ta' soru Orsolina. F'din l-esperjenza ta' ghaxart ijiem kont ngħin lis-sorijiet f'kull bżonn li kien ikollhom f'dak li għandu x'jaqsam mat-tfal. U dan ma kienx it-tmiem anzi l-bidu ta' esperjenza aktar dejjiema għax minn dak in-nhar 'l quddiem, kull çans li kien ikolli kont niġi nqatta' sigħat u ġranet ngħin fil-*Crèche*.



Kull darba li kont niġi kont inhoss ferħ kbir, ferħ li ghinni niltaqa' aktar mal-Mulej u nagħraf aktar x'ried minni. Għamilt kuraġġ u tkellimt mal-*vocation promoter* dwar dak li kont għaddejja minnu. It-talb u l-pariri spiritwali siewja għenuni biex nasal niehu d-deċiżjoni finali, jiġifieri dik li nħalli kollox u nwieġeb għas-sejha tal-Mulej. U propju tliet snin wara li kont għamilt dik l-ewwel esperjenza tiegħi, fil-21 ta' Novembru 2005, festa tal-Prezentazzjoni ta' Marija, ingħaqadt mal-kongregazzjoni tas-Sorijiet Orsolini flimkien ma' Dorianne, illum Sr. Paula Marie u bdejt il-formazzjoni tiegħi bħala postulanta. Sentejn għaddeu u marru, u fil-20 ta' Ottubru 2007 bdejt is-sena tan-novizzjat fejn l-enfażi kien aktar fuq l-att spiritwali u t-talb li għenuni nipprepara ruħi biex nikkonsagra ħajti lil Alla permezz ta' l-Ewwel Professjoni tiegħi nhar is-Sibt, 25 ta' Ottubru 2008.



Jiena dejjem emmint bis-shiħ kliem il-Mulej, "***Mhux int għażilt lili, imma jien għażilt lilek.***" (Ġw 15, 16) Nemmen li kien Hu li tefa' ħarstu fuqi u sejjahli biex inkun waħda mill-magħżulin tiegħu. Kien Hu li ried li jiena naħdem għalih, naqdi u nservih permezz tal-kariżma tas-Sorijiet Orsolini speċjalment fost iċ-ċkejknin. Talba speċjali tiegħi hija din:

***Mulej, kompli żomm idejk fuqi biex nibqa' fidila u ma nħares qatt u qatt lura imma ghini nżomm ħarsti dejjem iffissata fuqek. Ghini Mulej, biex ngħix sa l-aħħar nifs ta' ħajti din is-sejha tiegħek għalija. Indur lej, għażiża Ommi Marija Santissima u nitolbok biex tkun miegħi inti wkoll f'din il-mixja tiegħi u bħalek ngħid dejjem: "Hawn jien il-qaddejja tal-Mulej ha jsir minni skond kelmtek." (Lq. 1,38)***



Permezz tal-Vokazzjoni reliġjuża jiena msejja biex inkun kollni kemm jien ta' Ġesu`, għax hu għalhekk sejjahli: sejjahli biex inkun tiegħu. Sejjahli biex inxandar il-Kelma tiegħu u biex inkun xhieda tiegħu u strument ta' paċi kull fejn inkun. Jiena ngħix il-hajja konsagrata permezz tat-tliet voti ta' kastita`, ta' faqar u ta' ubbidjenza. Ġesu` huwa t-Triq li



jigwidani; Ġesu` huwa l-**Verita`** li jmexxini bil-Kelma tiegħu li ssahhaħni; Ġesu` huwa l-**Hajja** li jgħini f`kull ċirkustanza u jhegġiġni biex inkun tassew **“il-melħ ta’ l-art u d-dawl tad-dinja”** (Mt 5, 13-14). U jiena, fuq dan l-eżempju ħaj u qawwi tiegħu irrid inkun it-triq, il-verita` u l-ħajja għall-oħrajn biex inressaqhom lejh.

Irrid nagħrfu bħala l-uniku teżor tiegħi u mad-dixxipli ta’ Għemmaws, intennilu spiss: **‘Ibqa’ miegħi, Mulej.**” (Lq 24, 29) *“Iva,”* intennilu ta’ spiss, *“ibqa’ miegħi, Mulej u ħallini nduq dejjem u nilbes is-sentimenti tiegħek tal-ħniena, tat-tieba, ta’ l-umilta`, tal-ħlewwa, tas-sabar, tal-maħfra u fuq kollox ta’ l-imħabba dejjiema tiegħek jiena u nersaq lejn l-oħrajn biex huma jagħrfu li fija hemm inti ħaj!”*.

### ***U issa messaġġ speċjali għalikom għeżiež żgħażaġh:***

U lilkom ngħidilkom biex jekk tisimġu lehen il-Mulej jistedinkom biex timxu warajh, tibqgħux lura, tibzghux, għamlu kuraġġ u aġtuh widen. Hekk għamilt jiena wkoll. Smajt leħnu, ħadt parir, tlabt, u wegibt. Is-sejha tiegħu hija hekk qawwija li ma tħallikx bi kwietek qabel ma twieġeb. U l-ferħ ta’ meta tasal tagħmel dan hu hekk kbir li mhux biss diffiċli, imma mpossibli tfisser fi kliem dak li thoss. Itolbuh u Hu jgħinkom żgur – Hu magħkom dejjem.



Intom għeżiež wisq għalih.

Hu stess jgħidilna: **“Ara, naqqaxtkom fuq il-pala ta’ idejja!”** (Iż. 49,15)

u jgħidilna wkoll: **“Jiena magħkom dejjem, sa l-aħħar taż-żmien.”** (Mt 28, 20)

